


ಧಾರವಾಡ ಕೃಷಿ ಶಿಕ್ಷಣದ ಧ್ರುವತಾರೆ



ಇಂದು ರಾಷ್ಟ್ರ ಹಾಗೂ ಅಂತರರಾಷ್ಟ್ರ ಮಟ್ಟದಲ್ಲಿ ಹೆಸರು ಗಳಿಸಿರುವ ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ಇತಿಹಾಸವನ್ನು ಗಮನಿಸಿದಾಗ ಥಟ್ಟನೆ ಗೋಚರಿಸುವ ಅಪರೂಪದ ಐತಿಹಾಸಿಕ ವ್ಯಕ್ತಿಯೆಂದರೆ

ಡಾ. ಎಸ್. ಡಬ್ಲ್ಯು. ಮೆಣಸಿನಕಾಯಿಯವರು. ಕೃಷಿ ಮಹಾವಿದ್ಯಾಲಯ ಇದ್ದದ್ದು ಕೃಷಿ ವಿಶ್ವವಿದ್ಯಾಲಯವಾಗಲು ನೈಸರ್ಗಿಕ ಸಂಪನ್ಮೂಲಗಳು, ನಿಸರ್ಗದ ಕೊಡುಗೆಗಳು ಮಾತ್ರವೇ ಕಾರಣವಲ್ಲ. ಕೃಷಿ, ಕೃಷಿ ಶಿಕ್ಷಣ ಮತ್ತು ವಿದ್ಯಾರ್ಥಿಗಳ ಹಿತ ಚಿಂತನೆಗಾಗಿ ತಮ್ಮ ಅದಮ್ಯ ಇಚ್ಛಾಶಕ್ತಿಯನ್ನು ಪ್ರಬಲ ಕ್ರಿಯಾಶೀಲತೆಯೊಂದಿಗೆ ವ್ಯಕ್ತಪಡಿಸಿ ಭದ್ರ ಬುನಾದಿ ಹಾಕಿದವರದೂ ಪ್ರಮುಖ ಪಾತ್ರವಿದೆ. ಅಂತಹವರಲ್ಲಿ ಮರೆಯಲಾಗದ ಮೂಲ ಚೈತನ್ಯ ಪುರುಷನೆಂದರೆ ಡಾ. ಸಂಗಮನಾಥ ವಿರೂಪಾಕ್ಷ ಮೆಣಸಿನಕಾಯಿಯವರು.



ಡಾ. ಎಸ್. ಡಬ್ಲ್ಯು. ಮೆಣಸಿನಕಾಯಿಯವರ ಜೀವನ ವೃತ್ತಾಂತ, ಅದ್ಭುತ ಕೊಡುಗೆ, ಆಶಯ ಮತ್ತು ಒಟ್ಟು ಸಾಧನೆಗಳನ್ನು ದಾಖಲಿಸಿರುವ ಅನೇಕ ಲೇಖನಗಳು ಹಾಗೂ ಪುಸ್ತಕಗಳು ಬಂದಿವೆ. ಇತ್ತೀಚೆಗೆ ಕೃಷಿ ವಿಜ್ಞಾನ ಸಾಹಿತಿ ಪ್ರೊ. ವಿಜಯಕುಮಾರ ಗಿಡ್ಡವರ (ಪೋನ್ ನಂ. 9448144419) ಬರೆದಿರುವ ಅಮೂಲ್ಯ ಪುಸ್ತಕವೊಂದನ್ನು ಗದಗನ ಶ್ರೀ ಜಗದ್ಗುರು ತೋಟದಾಯ್ಕ ಮಠದ ಡಾ. ಎಂ. ಎಂ. ಕಲಬುರ್ಗಿ ಅಧ್ಯಯನ ಸಂಸ್ಥೆಯು ಪ್ರಕಟಿಸಿದೆ (2018). ವಿಶೇಷವೆಂದರೆ ಇದುವರೆಗೂ ಪ್ರಕಟವಾಗಿರುವ ವಿಷಯಗಳನ್ನಲ್ಲದೆ, ಸ್ವತಃ ಡಾ. ಮೆಣಸಿನಕಾಯಿಯವರ ಅಚ್ಚು ಮೆಚ್ಚಿನ ವಿದ್ಯಾರ್ಥಿಯಾಗಿ ಕೃಷಿ ಪದವಿ ಅಧ್ಯಯನ ಮಾಡಿರುವ, ನಾಡಿನ ಕೃಷಿ ವಲಯದಲ್ಲಿ ಕೃಷಿ ಸಾಹಿತ್ಯವನ್ನು ಪ್ರಚುರಗೊಳಿಸುತ್ತಿರುವ ಪ್ರೊ. ಗಿಡ್ಡವರ ಬಹಳ ಅಪರೂಪವೆನಿಸುವ ಹಲವು ಪ್ರಸಂಗಗಳನ್ನು ಸಂಗ್ರಹಿಸಿಕೊಟ್ಟಿದ್ದುದು. ಅವರ ಅನುಭವ, ದೃಷ್ಟಿಕೋನ ಹಾಗೂ ಲೇಖನರಚನಾ ಕೌಶಲಗಳಿಂದಾಗಿ ಈ ಪುಸ್ತಕದಲ್ಲಿ ಡಾ. ಮೆಣಸಿನಕಾಯಿಯವರ ಬಗ್ಗೆ ಗೊತ್ತಿರದ ಅನೇಕ ಮಾಹಿತಿಗಳು ಲಭ್ಯವಾಗಿವೆ. ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ಪಾಲಿನ ಧ್ರುವತಾರೆ ಡಾ. ಮೆಣಸಿನಕಾಯಿಯವರ ಬಗ್ಗೆ ಇನ್ನೂ ಹೆಚ್ಚು ತಿಳಿದುಕೊಳ್ಳಲು ಓದಲೇ ಬೇಕಾದ ಪುಸ್ತಕವಿದು. 96 ಪುಟಗಳ 60 ರೂಪಾಯಿ ಬೆಲೆಯ ಈ ಪುಸ್ತಕ ಸಂಗ್ರಹಯೋಗ್ಯವಾಗಿದೆ ಕೂಡ. ಡಾ. ಮೆಣಸಿನಕಾಯಿಯವರನ್ನು ಪರಿಚಯಿಸುವುದು ಪ್ರೊ. ವಿಜಯಕುಮಾರ ಗಿಡ್ಡವರಂತವರಿಗೆ ಅಲ್ಲದೇ ಮತ್ತಾರಿಗೆ ಸುಲಭವೆನಿಸಲು ಸಾಧ್ಯ? ಅಪರೂಪದ ವ್ಯಕ್ತಿತ್ವ ಹಾಗೂ ಅದ್ಭುತ ಬರಹಗಾರರಿಗೆ ಮಾತ್ರ ಸಾಧ್ಯ. ಪ್ರೊ. ವಿಜಯಕುಮಾರ ಈ ಕೆಲಸವನ್ನು ಸಮರ್ಥವಾಗಿ ನಿರ್ವಹಿಸಿದ್ದಾರೆ. ಡಾ. ಎಸ್. ಡಬ್ಲ್ಯು. ಮೆಣಸಿನಕಾಯಿಯವರನ್ನು ಕುರಿತ ಈ ಪುಸ್ತಕವು ಸುಂದರವಾಗಿ ಮುದ್ರಣಗೊಂಡಿದ್ದು ಸರಳ ಶೈಲಿಯ ಬರವಣಿಗೆಯಿಂದಾಗಿ ಓದುಗರನ್ನು ಆಕರ್ಷಿಸುತ್ತದೆ.

ಪ್ರತಿಗಳಿಗಾಗಿ ಪ್ರಕಾಶಕರನ್ನು ಅಥವಾ ಪುಸ್ತಕದ ಲೇಖಕರನ್ನು (9448144419) ಸಂಪರ್ಕಿಸಬಹುದು.

- ಪುಸ್ತಕದ ಬಸಣ್ಣ, (ಪೋನ್: 9845708013)